

افغانستان آزاد – آزاد افغانستان

AA-AA

چو کشور نپاشد تن من مباد
همه سر به سر تن به کشتن دهیم
بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

انجمن اجتماعی زحمتکشان افغانستان

۱۴ نومبر ۲۰۱۱

میلیاردونه ډالره او بیا هم اووه میلیونه بیوزلی؟

بیوزله هغه چا ته ویل کیږي چې د ژوندانه د تیروولو لپاره هیڅ څه ونلري. نه کافي ډوډی لري، نه کور لري، نه جامی لري، نه دوا او درمل اخیستلی شي، نه ډاکټر ته تللی شي، اولادونه یې مکتب نشي لوستلی، تل کار کوي، زحمت باسي، خوله تویوي خو بیا هم ژوند یې هیڅ نه ښه کیږي او تل په لوړې او بیوزلی کې ژوند تیروي. زموږ په هیواد کې بیوزله اکثراً هغه کارگران دي چې د سرمایه دار لپاره کار کوي، هغه دهقانان دي چې د خانانو لپاره کار کوي او هغه معلمان او مامورین او کسبگر دي چې د خپل توان او طاقت پرته بل څه نلري. په مجموعي توګه د افغانستان ډیر خلک فقیران او بیوزله دي، ډیر لږ شمیر کسان پیدا کولی شو چې شتمن دي او دومره پیسې لري چې حتی سپي هم په لندکروزرو کې چکري وهي.

فقیر لټ او تنبل نه دی، بیکاره هم نه دی، د پانګوالو او شتمنو په شان بی غیرته او بی ننگه هم نه دی چې د بل چا حق وځوري او پیسې یې غلا کړي. لکه څرنګه چې مو وویل زحمت کاري او شپه او ورځ په گرمۍ او یخني کې کار کوي. خو اوس د کرنې وزارت اعلان کړی چې دا وخت په افغانستان کې ۷ میلیونه کسان د فقر د کرښې لاندې ژوند کوي چې څه باندې دوه نیم میلیون یې د دهقانانو طبقه جوړوي. که څه هم دا شمیره ډیره لږه ده او بیوزله او فقیران له اوو میلیونو څخه د ډیر زیات دي، خو بیا هم دا پوښته پیدا کیږي چې د هغو میلیاردونو ډالرو سره سره چې بهرنیو استعمارگرانو افغانستان ته راوړي دي، بیا هم ولې ۷ میلیونه زیارکښان په فقر کې ژوند کوي؟

خبره ښکاره او سپینه ده. کله چې بهرنیان په انساني نیت نه وي راغلي او یوازې هدف یې د خلکو وژنه او قتل او قتل وې، نو پیسې هم د بیوزلو لپاره نه کاروي، دا پیسې ټولې د خپلو جاسوسانو لپاره کاروي، د هغه چا لپاره یې کاروي چې د بهرنیانو نوکري وکړي، غلامي وکړي، وطن ورباندې خرڅ کړي او هر ډول بی ننگۍ ته حاضر وي. زیارکښان نه یوازې د بهرنیو جاسوسي نه کوي، د بهرنیانو نوکري نه کوي، غلامي یې نه کوي، خپل وطن نه خرڅوي او بی ننگي په هیڅ ډول نه مني، بلکې هر هغه څوک چې دا شرمناکه کارونه کوي د هغوي په ضد دي او هغوي د وطن دښمنان ګڼي، نو همدا علت دی چې بهرنیان دا پیسې د زیارکښانو لپاره نشي کارولی. بهرنیان

او کورني سرمايه داران، تاجران، خانان او اربابان چې د بهرنيانو نږدې انډيوالان دي، هميشه غواړي چې بېوزلی لا په بېوزلی او فقر کې وساتي خو تل په کار کې مصروف وي او هيڅکله سياسي پوهې او آگاهۍ ته ونه رسېږي، که چېرې سياسي آگاهۍ ته ورسېږي نو بيا د زیارکښانو د مټ زور ټولو ظالمانو او ستمگرانو ته معلوم دی او هيڅ ظالم د هغې مخې ته ودرېدلی نشي.

تر څو چې بهرنيان په هيواد کې وي او دولت د هغوي په خوښه او هدايت مخې ته لار شي، تر هغه به بېوزلي او فقر لا ډيريرې، زیارکښان به ښه ژوند پيدا نکړي، دهقانان او کارگران، معلمان او ناوایان، موچيان او نجاران، آهنگران او ډيروران او ټول زیارکښه انسانان به په سختۍ او درد او رنځ کې ژوند تېروي او يوازې شتمن او خانان به لا زياتې پيسې پيدا کوي او ژوند به يې ښه کيږي او په عيش کې به وخت تېروي.

نو په کار ده چې زیارکښان د خپل ژوند لپاره يو چاره پيدا کړي.